

गैरआवासीय नेपाली संघ

**अन्तर्राष्ट्रिय समन्वय परिषद्को विधान संशोधन तथा नियमावलीहरू निर्माण सम्बन्धी नियमावली,
२०१९**

प्रस्तावना:

गैरआवासीय नेपाली संघको अन्तर्राष्ट्रिय समन्वय परिषद्ले संघको विधानलाई समय सापेक्ष परिमार्जन गर्न, गैरआवासीय नेपाली संघको विधान अन्तर्गत विभिन्न नियमावलीहरू निर्माण गर्न, विधानको व्याख्या गर्न तथा विधान सम्बन्धी अन्य निर्णय प्रकृत्याका सम्बन्धमा गैरआवासीय नेपाली संघको विधान २००३ (२०१७ संशोधन सहित) को १७.६ बमोजिम अन्तर्राष्ट्रिय समन्वय परिषद्ले यो नियमावली बनाएको छ । विधान र नियमावलीहरूको संशोधन र प्रकृत्या यस नियमावली अन्तर्गत हुनेछ ।

१. **संक्षिप्त नाम र प्रारम्भ:** यो नियमावलीको नाम "गैरआवासीय नेपाली संघ अन्तर्राष्ट्रिय समन्वय परिषद्को विधान संशोधन तथा नियमावली निर्माण सम्बन्धी नियमावली, २०१९" रहनेछ । यो नियमावली अन्तर्राष्ट्रिय समन्वय परिषद्ले तोकेको दिन देखि लागू हुनेछ ।

२. परिभाषा:

विषय वा प्रसङ्गले अर्को अर्थ नलागेमा यस नियमावलीमा:

(क) संघ भन्नाले गैरआवासीय नेपाली संघलाई जनाउनेछ ।

(ख) विधान भन्नाले गैरआवासीय नेपाली संघको विधान २००३ (२०१७ संशोधन सहित) लाई जनाउनेछ ।

(ग) समिति भन्नाले विधान संशोधन सुझाव तथा नियमावली निर्माण समितिलाई जनाउनेछ ।

(घ) संयोजक भन्नाले विधान संशोधन सुझाव तथा नियमावली निर्माण समितिको संयोजकलाई जनाउनेछ ।

(ङ) सचिवालय भन्नाले संघको कार्यालयलाई जनाउनेछ ।

(च) पदाधिकारी भन्नाले अध्यक्ष, उपाध्यक्षहरू, महासचिव, सचिवहरू, कोषाध्यक्ष, सहकोषाध्यक्ष, प्रवक्ता, महिला संयोजक, युवा संयोजक, क्षेत्रिय संयोजकहरू, क्षेत्रिय उपसंयोजकहरू, क्षेत्रिय महिला संयोजकहरू र क्षेत्रिय युवा संयोजकहरूलाई सम्झनु पर्दछ ।

(छ) सदस्य भन्नाले अन्तर्राष्ट्रिय समन्वय परिषद्मा आबद्ध सदस्यहरूलाई सम्झनु पर्दछ ।

३. विधान संशोधन, विधानको व्याख्या तथा नियमावली निर्माण:

३.१ विधानको दफा २९ को उपदफा २९.१ अनुसार संघको विधान अन्तर्राष्ट्रिय महाधिवेशनले मात्र संशोधन गर्न सक्नेछ ।

३.२ विधानको दफा २९ को उपदफा २९.३ अनुसार आवश्यक ठानेमा अन्तर्राष्ट्रिय समन्वय परिषद्ले एक विधान सभाको आयोजना गर्न सक्नेछ । विधान सभामा विधान संशोधन उपर छलफल भई तयार भएको प्रस्ताव अन्तर्राष्ट्रिय महाधिवेशनले पारित गर्नेछ ।

३.३ विधानको दफा १७.६ अनुसार अन्तर्राष्ट्रिय समन्वय परिषद्ले संघको विधान अन्तर्गत विभिन्न नियमावली निर्माण गर्न सक्नेछ ।

३.४ विधान तथा नियमावलीको व्याख्या गर्ने अधिकार विधानको दफा ३१ अन्तर्गत बनेको ३ सदस्यीय विधान समितिमा रहनेछ ।

- ३.५ विधान कार्यान्वयन भए नभएको अनुगमन गर्न अन्तर्राष्ट्रिय समन्वय परिषद्ले एक समितिको निर्माण गर्न वा यसको जिम्मेवारी विधान समितिलाई दिन सक्नेछ ।
- ३.६ विधानको दफा १७.६ अनुसार विधान संशोधन सुझाव तथा नियमावलीको निर्माण गर्न अन्तर्राष्ट्रिय समन्वय परिषद्ले एक "विधान संशोधन सुझाव तथा नियमावली निर्माण समिति" को गठन गर्नेछ । यस समितिको गठन प्रकृया, काम कर्तव्य र अधिकार यस नियमावलीको नियम ४ वमोजिम हुनेछ ।
४. **विधान समिति गठन प्रकृया, काम र कर्तव्य**
- ४.१ अन्तर्राष्ट्रिय समन्वय परिषद्ले आफ्नो नयाँ कार्यकाल शुरु गरेको एक महिना भित्रमा विधानको दफा ३१ अनुसार एक संयोजक सहित एक ३ सदस्यीय विधान समिति गठन गर्नेछ ।
- ४.२ यस समितिको संयोजक चालु परिषद्को पदाधिकारी, सदस्य, सल्लाहकार वा संरक्षकहरु मध्ये एक हुनु पर्नेछ । सदस्यहरु चालु वा पूर्व परिषद्को पदाधिकारी, सदस्य, सल्लाहकार वा संरक्षक रहेको हुनु पर्नेछ ।
- ४.३ विधानमा कुनै अस्पष्टता भएमा संघको अध्यक्ष वा महासचिवले समितिको संयोजकलाई स्पष्ट पार्न अनुरोध गर्नेछ । संयोजकले अन्य सदस्यहरूसँग परामर्श गरी यसको स्पष्टताका बारे लिखित रूपमा संघको अध्यक्ष वा महासचिवलाई दिनेछ । विधान समितिले गरेको व्याख्या अन्तिम हुनेछ ।
- ४.४ विधान कार्यान्वयन भए नभएको अनुगमन गर्न अन्तर्राष्ट्रिय समन्वय परिषद्ले एक समितिको निर्माण गर्न वा यसको जिम्मेवारी विधान समितिलाई दिन सक्नेछ ।
- ४.५ यस समितिलाई अन्तर्राष्ट्रिय समन्वय परिषद्ले सम्बन्धित देशको स्थानीय सरकारको नियम कानूनको आधारमा बनेको राष्ट्रिय समन्वय परिषद्हरुको विधान, अन्तर्राष्ट्रिय समन्वय परिषद्को विधान तथा नियमावली सम्मत छ छैन अनुगमन गर्ने जिम्मेवारी दिन सक्नेछ । स्थानीय सरकारको बाध्यतात्मक नियम/कानून बाहेक अन्तर्राष्ट्रिय समन्वय परिषद्को विधान एवं नियमावली अनुसार बनाउन, समायोजन गर्न राष्ट्रिय समन्वय परिषद्लाई सुझाव सल्लाह दिने तथा आवश्यक परेमा सहयोग गर्नेछ ।
- ४.६ यस समितिले आफ्नो निर्देशिका सूची (Terms of Reference) निर्माण गर्नेछ र अन्तर्राष्ट्रिय समन्वय परिषद्बाट यसको स्वीकृत लिए पछि लागु हुनेछ ।
- ४.७ यस समितिको कार्याविधि नयाँ निर्वाचित अन्तर्राष्ट्रिय समन्वय परिषद्ले नयाँ विधान समिति निर्माण गरे पछि स्वतः सकिनेछ ।
५. **समितिको गठन प्रकृया, काम, कर्तव्य र अधिकार:**
- ५.१ **गठन प्रकृया**
- ५.१.१ अन्तर्राष्ट्रिय समन्वय परिषद्ले विधानको संशोधन गर्नु पर्ने आवश्यक ठानेमा एक विधान सुझाव समिति गठन गर्न सक्ने छ ।
- ५.१.२ अन्तर्राष्ट्रिय समन्वय परिषद्ले विधान संशोधन सुझाव तथा नियमावली निर्माण समितिको संयोजकको मनोनयन गर्नेछ । संयोजक संघको विधान, नियमावली तथा साधारण तथा नियम कानूनको अनुभवी तथा ज्ञाता हुनु पर्ने छ । निज चालु अन्तर्राष्ट्रिय समन्वय परिषद्को पदाधिकारी, सदस्य, सल्लाहकार वा संरक्षक रहेको हुनु पर्नेछ ।

- ५.१.३ विधानको दफा ३१ अनुसार बनेको विधान समितिको संयोजकलाई नै यस समितिको पनि संयोजकका रूपमा मनोनयन गर्न सकिने छ ।
- ५.१.४ विधानको दफा ३१ अनुसार बनेको विधान समितिका तिनै जना सदस्यहरु यस समितिको सदस्य रहने छन् ।
- ५.१.५ मनोनित संयोजकले अन्य सदस्यहरुको नाम र आफ्नो समितिको निर्देशिका सूची (Terms of Reference) परिषद्मा पेश गर्नु पर्ने छ र स्वीकृत भएपछि कार्य संचालन गर्नु पर्नेछ ।
- ५.१.६ समितिमा संयोजक सहित बढीमा १५ (पन्ध्र) सदस्य रहने छन् । आवश्यकता अनुसार संयोजकले सदस्यहरु मध्ये कसैलाई सह-संयोजक तोक्न सक्नेछ र सल्लाहकारहरु मनोनयन गर्न सक्ने छ ।
- ५.१.७ समितिको समयावधि परिषद्ले तोक्ने छ । साधारणतया: समितिको समयाविधि दूई वर्षको हुनेछ ।

५.२ समितिको काम, कर्तव्य र अधिकार

समितिको काम, कर्तव्य र अधिकार सम्बन्धी नियमावली तथा निर्देशिका सूचीमा तोकिए अनुसार हुनेछ । यसका साथै विशेषतः यो समितिको निम्न अनुसारको काम, कर्तव्य र अधिकार हुनेछ ।

- ५.२.१ समय र समाजको परिवर्तित अवस्था अनुसार परिवर्तन हुँदै जाने, संघको कार्य शैली तथा उद्देश्य एवं परिवर्तन हुँदै जाने, सरकारको नियम कानून अनुसार संघको विधान तथा नियमावलीलाई अध्यावधिक राख्न विधानमा संशोधन तथा थप घट गर्नु पर्ने हुनाले सो संशोधनको अध्ययन तथा तयारी गरी सोको प्रस्ताव परिषद्मा पेश गर्ने र स्वीकृत भएको बुँदाहरु विधानमा तथा नियमावलीमा समायोजन गर्ने ।
- ५.२.२ संघको अन्तर्राष्ट्रिय समन्वय परिषद्को विद्यमान विधान अन्तर्गत विभिन्न निकायहरु वा कार्य पद्धतीको व्याख्यात्मक तथा व्यवहारिक एवं विस्तारित रूपमा नियमावलीहरु बनाउने वा नियमावलीमा संशोधनको आवश्यकता देखिएमा परिषद्मा प्रस्ताव गर्ने ।
- ५.२.३ समितिको बैठक घटीमा ३/३ महिनामा बस्नेछ । बैठकको आह्वान, छलफलको विषय संयोजकले गर्नेछ । संयोजकको अनुपस्थितिमा बैठकको अध्यक्षता सहसंयोजक वा निजको अनुपस्थितिमा समितिको ज्येष्ठ सदस्यले गर्नेछ ।
- ५.२.४ बैठकमा उपस्थित सदस्यहरुको बहुमतको आधारमा निर्णय गरिनेछ । बैठकमा छलफल भई परिषद्मा प्रस्ताव गरिएका विषयहरु परिषद्ले स्वीकृत गरी सार्वजनिक नगरेसम्म गोप्य रहनेछ ।
- ५.२.५ समितिले परिषद्को बैठक बस्नु भन्दा ७ दिन अघि आफ्नो कार्य प्रगति विवरण पठाउनु पर्नेछ । अन्तिम कार्य विवरण भने अन्तर्राष्ट्रिय महाधिवेशन हुनुभन्दा एक महिना अघि पेश गर्नु पर्नेछ ।
- ५.२.६ समितिले विभिन्न श्रोतबाट सुझावहरु संकलन गरी संशोधन प्रस्ताव तयार गर्नेछ । यी श्रोतहरुमा पूर्व विधान संशोधन समितिले दिएका सुझावहरु, विश्व सम्मेलन, विधान सभा, क्षेत्रीय बैठकमा प्रतिनिधीहरुले राखेका सुझावहरु, राष्ट्रिय समन्वय परिषद्, अन्तर्राष्ट्रिय समन्वय परिषद्का पदाधिकारी र सदस्यहरुबाट तथा गैर

आवासीय नेपाली संघका शुभचिन्तकहरुबाट लिईने सुझावहरु आदिलाई लिन सकिनेछ ।

५.२.७ समितिले आफ्नो कार्य सम्पादन गर्न संघका कुनै पनि सदस्य, पदाधिकारी, व्यक्ति वा राष्ट्रिय समन्वय परिषद्सँग सहयोग माग्न सक्ने छ ।

५.२.८ समितिका सदस्यहरुको राष्ट्रिय र अन्तर्राष्ट्रिय समन्वय परिषद्मा कुनै कार्यकारिणी हैसियत हुने छैन ।

६. नियमावली लागु हुनेबारे

६.१ विधान संशोधन सुझाव तथा नियमावली निर्माण समितिले नियम २ का उपनियमहरुमा उल्लेख भए बमोजिम नियमावलीहरुको निर्माण गरी वा संशोधनको प्रस्ताव तयार गरी अन्तर्राष्ट्रिय समन्वय परिषद्मा पेश गर्नेछ ।

६.२ अन्तर्राष्ट्रिय समन्वय परिषद्ले यस उपर छलफल गरी बहुमतको निर्णयबाट नियमावलीहरु पारित गर्नेछ ।

६.३ पारित नियमावलीमा विधान संशोधन सुझाव तथा नियमावली निर्माण समितिको संयोजक, विधान समितिका तिन जना सदस्यहरु मध्येबाट एकजना र अन्तर्राष्ट्रिय समन्वय परिषद्को महासचिव वा अध्यक्ष (महासचिव विधान समितिको सदस्य वा विधान संशोधन सुझाव तथा नियमावली निर्माण समितिको संयोजक रहेको अवस्थामा) मध्ये एकजना गरी तिन जनाले हस्ताक्षर गरे पछि लागु हुनेछ ।

७. विधान संशोधन प्रकृया बारे

७.१ विधान संशोधन सुझाव तथा नियमावली निर्माण समितिले नियमको २ का उपनियमहरुमा उल्लेख भए बमोजिम विधान संशोधन सुझाव अन्तर्राष्ट्रिय समन्वय परिषद्मा पेश गर्नेछ ।

७.२ अन्तर्राष्ट्रिय समन्वय परिषद्ले यस उपर छलफल गरी संशोधन प्रस्तावलाई आवश्यक ठाने विधान सभामा छलफल गराई अन्तिम रूप दिने छ र अन्तर्राष्ट्रिय महाधिवेशनमा पेश गर्ने छ । उक्त संशोधन प्रस्तावमा विधानको दफा २९.१ मा उल्लेख भए बमोजिम कम्तिमा २५ प्रतिशत अन्तर्राष्ट्रिय समन्वय परिषद्को पदाधिकारी र सदस्यहरुको हस्ताक्षर भएको हुनु पर्नेछ ।

७.३ अन्तर्राष्ट्रिय समन्वय परिषद्को तर्फबाट विधान संशोधन सुझाव तथा नियमावली निर्माण समितिको संयोजकले विधान संशोधन प्रस्ताव विधान सभा र अन्तर्राष्ट्रिय महाधिवेशनमा छलफलको लागि पेश गर्नेछ ।

७.४ अन्तर्राष्ट्रिय महाधिवेशनमा उपस्थित प्रतिनिधीहरुको दुई तिहाई बहुमतले संशोधनको प्रस्ताव पारित गर्नेछ ।

७.५ पारित नियमावलीमा विधान संशोधन सुझाव तथा नियमावली निर्माण समितिको संयोजक, विधान समितिका तीन जना सदस्यहरु मध्येबाट एकजना र अन्तर्राष्ट्रिय समन्वय परिषद्को महासचिव वा अध्यक्ष (महासचिव विधान समितिको सदस्य वा विधान संशोधन सुझाव तथा नियमावली निर्माण समितिको संयोजक रहेको अवस्थामा) मध्ये एकजना गरी तीन जनाले हस्ताक्षर गरे पछि लागू हुनेछ ।

७. यसै नियमावली बमोजिम हुने:

यस नियमावलीमा लेखिएका कुराहरुको हकमा यसै नियमावली बमोजिम हुनेछ ।

८. खारेजी र बचाउ:

- ८.१ गैर आवासीय नेपाली संघ अन्तर्राष्ट्रिय समन्वय परिषद्को विधान संशोधन तथा नियमावलीहरु निर्माण सम्बन्धी नियमावली, २०१३ खारेज गरिएको छ ।
- ८.२ गैरआवासीय नेपाली संघ अन्तर्राष्ट्रिय समन्वय परिषद्को विधान संशोधन तथा नियमावलीहरु निर्माण सम्बन्धी नियमावली, २०१३ बमोजिम भए गरेका काम कारबाही यसै नियमावली बमोजिम भए गरेको मानिनेछ ।

॥समाप्त॥